

శ్రీకృష్ణ

శ్రీకృష్ణుని పాదాభిషేకం చేయడం మనకు మంచి కలగజేస్తుంది



వ



“జయేందర్ రెడ్డి సాబ్ బంగ్లా ఇదేనా?” అడిగేడు చందర్.

ఇదేగానీ ఆ రెడ్డి చనిపోయి పదేళ్లయ్యింది. ఇప్పుడిందులో వాళ్ళబాబాయి కిషన్ రెడ్డి సాబ్ కుటుంబంతో వుంటున్నట్టు చెప్పాడు రాములు.

“నేనిప్పుడు వచ్చింది కిషన్ రెడ్డి సాబ్ కోసమే. మాది వాళ్ళూరే” అన్నాడు చందర్.

“రెడ్డి సాబ్ కి రాత్రుళ్ళు జరా లేటవుద్ది. పొద్దుట సాబ్ తయారై బయటికి రావడానికి గ్యారాబజే” అన్నట్టు చెప్పేడు వాచ్ మెన్ రాములు.

ఆటోని పంపించేసి సూట్ కేసుతో నిలబడ్డ చందర్ కి, పదకుండున్నరకి దొరికింది కిషన్ రెడ్డి దర్శనం.

వాళ్ళూరయిన రెల్లకుంటల్లపల్లిలో తనెవరి తాలూకో చెప్పిన చందర్ “మీ ఔట్ హౌస్ లో వుండి చదువుకున్న చాలామంది పెద్ద పెద్ద ఇంజనీర్లు డాక్టర్లు అయ్యేరని చెప్పుకుంటారు మనూళ్ళో. ఆ సెంటిమెంటుతోనే వచ్చేను. నాక్కూడా ఇక్కడ కొంచెం చోటిస్తే అందులో ఉండి చదూకుంటాను” అన్నాడు.

రాముల్ని పిల్చిన కిషన్ రెడ్డి ఔట్ హౌస్ లో విరిగిపోయిన పాత సోఫాలూ, పాత సామాన్లు తీయించి శుభ్రం చేయించమన్నాడు.

సాయంత్రానికి అక్కడ సెటిలయిపోయేడు చందర్.



పాతికేళ్ళ చందర్ అందరు కుర్రాళ్ళలాంటోడు కాదు. ప్రతిరోజూ బ్రహ్మముహూర్తంలో లేచి కాలకృత్యాలూ అవీ తీర్చుకున్నాక ‘అపనిత్ర పవిత్రోవా...’ అంటూ సంధ్యావందనం మొదలెట్టి అదయ్యాకా గాయిత్రీ మాత విగ్రహం ముందు కూర్చుని వెయ్యి ఎనిమిదిసార్లు జపిస్తాడు.

సూర్యోదయం అయ్యేలోపే తయారయ్యి బయటికెళ్ళిపోయే చందర్ పొద్దుటా సాయంత్రం ట్యూషన్లు ఒప్పుకోడం వల్ల రాత్రి తొమ్మిది దాటాకాగానీ రాడు.

నిర్మలమైన పవిత్రమైన చోట్లలోనే తిరుగుతుంటాడు. పూచర్చి తొమ్మిదిరంగుల్లో తియతియ్యగా ఊహించుకుంటాడు. ఒక అంశాన్ని నీలం రంగులో ఊహించుకుంటాడు. ఒక మాటకీ ఒక నీతికీ కట్టుబడి వుంటాడు.



రెండేళ్లు గడిచాయి.

ఈ రెండేళ్లలో కిషన్ రెడ్డిని ఒకటి రెండుసార్లు మించి చూశ్చేదు చందర్. ఇక ఇంట్లోపల ఆడవాళ్ళ నసలు చూసే ఎరగడు.

ఆరోజు రాత్రి తనంటున్న ఔట్ హౌస్ లో కొచ్చిన రాములు “రేపు కిషన్ రెడ్డి సాబ్ మీతో కల్చి మాటాడేది ఉందంట. మిమ్మల్ని జరా ఇక్కడనే ఉండమన్నారు” అన్నాడు.

మర్నాడు పదకుండు దాటేక తెల్లటి శిల్పబట్టలతో పువ్వులాగ తయారయ్యి కాళ్ళకి చదాపులేసుకుని పైవే కాలుస్తా చందర్ దగ్గర కొచ్చిన కిషన్ రెడ్డి. చందర్ చదువుతున్న చదువేంటో కనుక్కుని అదింకా ఎన్నాళ్ళు చదవాలో తెల్పుకున్నాక “ఆ తర్వాత ఉద్యోగం ఎక్కడ దొరుకుతుంది?” అన్నాడు.

“హైటెక్ సిటీ సెకెండ్ ఫేజ్ లో ఒక డచ్ కంపెనీ ఉంది. అందులో నా చదువుకి ఉజ్జోగం వచ్చే అవకాశం బాగా ఉంది. నెలకి లక్షన్నర సేలరీ వస్తుంది” అన్నాడుచందర్.

“ఎంత?” మళ్ళీ అడిగేడు కిషన్ రెడ్డి.

“లక్షన్నర... ఒన్ అండ్ హాఫ్ లేక్... అదీ ప్రారంభంలో. తర్వాత బాగా పెరుగుతుంది” అన్నాడు చందర్. చందర్ ని వాళ్ళింటికి ఆహ్వానించేడు కిషన్ రెడ్డి.

హాల్లో ఉన్న సర్వియానిక్ బల్బు కార్పెట్ల మీదున్న ఖరీదైన సోఫాలో కూర్చున్నాడు చందర్.

కాస్పేసటికి ఒక నలభై అయిదేళ్లు దాటిన స్త్రీ వచ్చింది అక్కడికి. “ఈవిడ అనిత, నా భార్య” అన్నాడు కిషన్ రెడ్డి. ఇంకాస్పేసటికి నలభైయేళ్ళావిడొచ్చింది. “ఈవిడ సబిత, నా భార్య చెల్లెలు. అయిదేళ్ళ క్రితం భర్త పోవడంతో మా ఇంటికొచ్చేసింది” అన్నాడు. ఇంకాస్పేసటికి చాలా మోడ్రన్ గా తయారైన ఒకమ్మాయి వచ్చింది. “ఈమె మా అమ్మాయి రేణూ... నిష్టలో ఫేషన్ డిజైనింగ్ చేసింది. దీనికంటే పెద్దవాడు హరీష్ అట్లాంటాలో వుంటాడు” అన్నాడు కిషన్ రెడ్డి.

ఆ తర్వాత చాలా మర్యాదలు చేసేకా “మా ఔట్ హౌస్ లో చాలామంది చదువుకుని వెళ్ళారు. కానీ నీలాంటి వాడ్ని మేమెక్కడా చూశ్చేదు. గత రెండేళ్ళనించి మా వాచ్ మేన్ రాములు చెబుతూ వస్తున్నాడు నీ గురించి... మా రేణూని నీకిచ్చి పెళ్ళి చేద్దాం అనుకుంటున్నాం. ఈ విషయం మన రెల్లకుంటపల్లిలో ఉన్న మీ పేరెంట్సుకి చెప్పినాం... చాలా ఆనందపడ్డ వాళ్ళు నీ అభిప్రాయం అడగమన్నారు.”

ముందు పెద్ద షాకయిపోయిన చందర్ నెమ్మదిగా నార్మల్ కండీషన్ కొచ్చేకా “నాకు జన్మనిచ్చిన నా తల్లిదండ్రులంటే నాకు చాలా భక్తి. నేనేం చేసినా రుణం తీరదు. కాబట్టి వాళ్ళం చెపితే నాకది వేదం” అన్నాడు.

ఆ తర్వాత నెల్లో జరిగిన పెళ్ళికి రెల్లకుంటపల్లి నించి వచ్చిన చాలామంది జనం ‘నీ అంత అదృష్ట వంతుడు ఈ ప్రపంచంలో లేడ’ని తెగ పొగిడారు చందర్ని.

చందర్ మకాం ఔట్ హౌస్ నించి మెయిన్ హౌస్ కి మారింది. బంగ్లాలో ఒక మూల చిన్న గది తీసుకుని అందులో ప్రతిష్ఠించుకున్నాడు పంచలోహాల్తో చేసిన గాయత్రీదేవిని.

*

రాత్రుళ్ళు తను ఇంటి కొచ్చేసరికి కనిపించేది కాదు రేణూ. అడిగితే పబ్ లిక్ డిస్కో తెక్ లిక్ నగరం చివర రిసార్ట్ కి వెళ్ళినట్టు చెప్పేవాళ్ళు పనివాళ్ళు. ఒకరోజు రాత్రి రెండింటికెప్పుడో వచ్చిన రేణూ బాత్ రూమ్ లో బ్రష్ చేసుకొచ్చి చందర్ ని లేపి బ్రష్ చేసుకు రమ్మంది. ఆ తర్వాత చాలా రెచ్చిపోయింది. అలా తన కిష్టవంట, అది తన టేస్టుంట.



ఆరోజు ఆదివారం. రేణూ బాత్‌రూమ్‌లో ఉంది. సెల్‌మోగితే మాటాడేడు. రహమానంట. ఏకవచనంలో మాటాడున్నాడు. కాస్పేసయ్యేక సుధీర్. ఆమె బాత్‌రూమ్‌నించి వచ్చేలోపు మూడుకాల్స్ వచ్చాయి. అన్నీ మగాళ్ళవే.


ఒకరోజు ఎక్కడికీ వెళ్లకండా ఇంట్లోనే ఉన్నాడు. రోజు మొత్తంలో ఎన్ని కాల్పు వచ్చాయో లెక్కపెట్టలేక పోయాడు.

మధ్యాహ్నం దాటింది. బంగ్లా ముందాగిన కారులోంచి దిగొడొకతను. ఏబై పై నుంటుంది వయసు. ఇన్నాళ్ళూ జెడ్డాలో ఉండి వచ్చేడంట. సొంత వూరు ఎమ్మిగనూరంట. నవ్వుతూ అతనికెదురొచ్చి లోపలికి రమ్మన్న అనితారెడ్డి తన గదిలోకి తీసుకెళ్ళిపోయింది. వాళ్ళు కాలేజ్ డేస్‌లో ఫ్రెండ్స్‌ంట. తలుపు లేసుకుని చాలాసేపు మాటాడుకున్నారు. అతన్ని చూసిన పనివాళ్ళు చెప్పారు. ఇలా చాన్నాళ్ళ నించొస్తున్నాడంట ఆ మనిషి. అది కిషన్‌రెడ్డి సాబ్‌కి కూడా తెల్లంట.

సాయంత్రమయ్యింది. లేండ్ క్రూయిసర్‌లో బయటికి బయల్దేరిన కిషన్‌రెడ్డి కూడా మరదలు అనితారెడ్డిని తీసుకెళ్ళేడు.

రాత్రి లోపల్నుంచి వైన్ బాటిల్ తెచ్చిన రేణూ “తాగుతారా, ఇది మా ఇంట్లో తయారు చేసింది. వైన్ చెయ్యడంలో చాలా ఎక్స్‌పర్ట్ మా మమ్మీ” అంది.

టీ.వీ. చూస్తూ తాగుతూ ఫోన్లు మాటాడూ రాత్రి పదిదాకా గడిపేక “పదండి... పబ్‌కి వెళదాం” అని తీసుకెళ్ళింది.



ఆ పబ్లో రేణూ భుజం మీద నడుం మీదా చనువుగా చేతులేసి పలకరించిన మగాళ్ళు ఎంతమందో. సోనుసోను చాలా విషయాలు తెల్పాయి చందర్ కి. రేణూకి మూడుసార్లు అబార్న్లయ్యాయంట. ఆ విషయం అందరికీ తెల్పంట. ఔట్ హౌస్ లో వుంటున్న తను ఎంత సాత్వికుడో తెల్పుకున్నాక తనకిచ్చి చేసేరంట.

ఇంకా చాలా విషయాలు తెల్పుకున్న చందర్ ఒకరాత్రి కిషన్ రెడ్డితో గట్టిగా మాటాడదాం అని అతని గది దగ్గరకెళ్ళేసరికి తాగేసుకున్న కిషన్ రెడ్డి అతని భార్య దెబ్బలాడుకుంటున్నారు.

వాళ్ళ కొట్లాట విన్న చందర్ కి ఇంకా చాలా విషయాలు తెలిశాయి.

ఏమయ్యాయి నీలం రంగు నా కలలు? ఏమయ్యాయి నా గులాబీరంగు గాలిమేడలు? ఏమిటీ ఎరగని మనుషులు... ఏమిటీ గిజాటు వాతావరణం? నేనున్న ఈ మాయేదో... ఈ గొయ్యేదో చాలా చిత్రంగా వుంది. ఇందులో ములక్కండా చావకండా తేల్తున్న నేను చివరికి బతికి నిజంలో కొస్తానా? వెలుగులో కొస్తానా?

ఇన్నాళ్ళు ఒక నీతికి కట్టుబడి ఉన్న నేను దాన్ని తెంచుకుని పారిపోదామంటే అక్కడ పటాపంచలవృద్ధి. మా గ్రామాల్లో ఫలానా గడిగల ఒకనాటి పట్లో జయేందర్ రెడ్డి సాబ్ కొడుకు కిషన్ రెడ్డి అల్లుడిగా మారుమోగి పోయేను. దాంతో అక్కడున్న నా తల్లిదండ్రులకి జన్మలో ఎరగని గౌరవం, జన్మలో ఎరగని మర్యాదలు ఇచ్చేస్తున్నారు జనం. ఇప్పుడు నేనేం చేసినా సర్వం తల్లకిందులయిపోతుంది. ఐతే... మరైతే ఎలాగ... మరెలాగ... ఈ కాటుక రంగు చీకట్లోంచి వెలుగుని చూసేదెలాగ.

ఒక విషాదంలోంచి ఒక రకమైన నిర్వేదానికి ఒకానొక వైరాగానికి లోనయిపోతున్న చందర్ ఎప్పుడో అర్ధరాత్రి పూట వచ్చి తెల్లవారుఝామున పూజా, జపం చేసుకుని 'చీకట్లోంచి చీకట్లోకి అంటే ఇదేనా' అనుకుంటూ వెళ్ళిపోతున్నాడు. అదే వేదనతో ఎన్నో రోజులు గడిచిపోయాయి.



రెల్లకుంటల్లపల్లి నించి చాలామంది జనం వచ్చారావేళ. కిషన్ రెడ్డికి చాలా దగ్గర బంధువుల పెళ్ళంట. ఇంటిల్లిపాదీ రావాలని గొడవపెట్టారు. "రాత్రి కొచ్చేద్దాం వస్తానా?" అని చందర్ని అడిగితే "నేను ఇల్లు చూసుకుంటానే మీరెళ్ళి రండి" అన్నాడు.

అంతా వెళ్ళిపోయాకా ఆరోజు సాయంత్రం దాకా ఎక్కడన్నా ప్రశాంతంగా గడుపుదాం అనిపించి బయల్దేరాడు.

ఎందుకనిపించిందో సంజీవయ్య పార్కుకి వెళ్ళామనిపించి ఆటో ఎక్కేడు.

హుస్సేన్ సాగర్ మధ్యలో వందెకరాల స్థలంలో ఉండా పార్కు. అయిదు రూపాయిలు టిక్కెట్టు కొనుక్కుని లోపలికి నడుస్తుంటే ఎప్పటికప్పుడు నేలని శుభ్రం చేస్తున్న హుడా పని మనుషులు, లాస్స్ ని తడిపే డిస్పర్లు. చల్లగా హాయిగా ఉంది వాతావరణం. నేలబారుగా ఉన్న సిమెంటు బెంచీల్నిండా జంటలు. ఎక్కువగా బుర్రఖాలు తగిలించుకున్న అమ్మాయిలు. (ఆ బుర్రఖాలు బయటెక్కడో అద్దెకిస్తారంట) విచిత్రం- జంటల్లో వయసులో ఉన్నవాళ్ళే గాకండా నడివయసు వాళ్ళూ ముసలాళ్ళూ కూడా ఉన్నారు.

పార్కు మధ్యలో కొచ్చేక ఆగేడు చందర్.



ఈ ఏడాది ఆక్షన్ అయిపోడంతో మూసేసి ఉన్న పాత రెస్టారెంట్ ఎదురుగుండా కొత్తగా తెరిచిన పసుపు రంగు రెస్టారెంటు కనిపించింది. ఆ రెస్టారెంట్లో కెళ్ళి టీ ఇమ్మని కుర్రాడ్లుగుతున్నప్పుడు తన్ని చూసి నవ్వుతూ వెళ్ళిపోయిందా మనిషి.

పరిణీతలో విద్యాబాలన్ లాగుంది. పాతికేళ్ళలోపే వయస్సు. నారాయణపేట చీర. పాడుగు వుండటం వల్ల ఐహీల్ చెప్పులెయ్యలేదు. తెల్లకలువ పూల్లా మెరుస్తున్నాయి కళ్ళు. నవ్వి నప్పుడు స్వరోస్నీ క్రిస్టల్ లా మెర్చినియ్యి పళ్ళు.

టీ తాగేక దూరంగా ఉన్న మోదుగ చెట్టు దగ్గరకెళ్ళి దాని మొదట్లో కూర్చున్న కాస్సేపటికి మళ్ళీ కనిపించిన ఆమె “టైమ్ పాస్ కావాలా?” అంది.

అర్థంగాక “ఏంటన్నాడు.”

“ఇక్కడ ఒంటరిగా కూర్చున్నారు గదా... మీకు టైమ్ పాస్ కావాలా అని అనడుగుతున్నాను” అంది. కూర్చోమంటే కూర్చుంది.

నవ్వుతూ అంది “చీకటి పడేదాకా మీతో మాటాడ్తూ గడుపుతాను. మీ మనసులో మాటలు చెపితే విని నాకు తోచిన సలహాలిస్తాను. మీతో చాలా ఫ్రెండ్లీగా ఉంటాను. వెళ్ళేప్పుడు మీరు ఇవ్వాలనుకున్నది ఇవ్వండి” అంది మృదువుగా.

నవ్వి న చందర్ కి ఈమధ్య పార్కులో తిరుగుతున్న టైమ్ పాస్ అమ్మాయిల గురించి పేపర్లో చదివిన ఆర్టికల్ గుర్తొచ్చి “తర్వాత?” అన్నాడు.

మాటాడ్డం మొదలెట్టింది. చందర్ మనసుని చదివినట్టు మాటాడ్తుంది. పేరు పరిమళట. జీవితం అర్థం గాకండా వుందా?... “పరమహంస యోగానంద ఆత్మకథ చదవండి... ఒక క్లియర్ పాథ్ కనిపిస్తుంది. రురుమూ మురా కథ చదవండి ఒక ఫీల్ మిమ్మల్ని వెంటాడ్తుంది.” ఆ పరిమళ మాటాడ్తుంటే ఆమెగొంతు ‘సాహిబ్ బీవీ బౌర్ గులామ్’లో మీనాకుమారి గొంతులాగ ఒకసారి, మళ్ళీ తీసిన దేవదాస్ లో జయంతి గొంతులా ఒకసారి వినిపించింది. జీరతో కూడుకున్న ఆ మంద్రస్థాయిలో ఒక ఫీల్, ఒక వేదన .

ఇంకాస్సేపయ్యింది. ఆమె చాలా మాటాడ్తుంది. ప్రస్తుతం ఉన్న తన మానసిక స్థితికి సంబంధించినవే అవన్నీ. చాలాసేపు గడిచింది. చాలా హాయిగా అనిపిస్తున్న ఆమె మాటలకి ఆ పార్కులో పావురాళ్ళు కూడా పరవశించిపోయి అక్కడ కొచ్చి వాలాయి. వాలడమే కాదు తన భుజం మీదా ఒళ్ళో తలమీదా ఎగిరి కూర్చున్నాయి. వాటితో పాటు రంగురంగుల లవ్ బర్డ్స్ రంగురంగుల పూలు తన చుట్టూ పుట్టాయి. ఎక్కడినించో పరుగెట్టుకొచ్చిన లేడిపిల్ల, ఇంకెక్కడినించో ఎగురుకుంటూ వచ్చిన ఆడ నెమలీ పక్షులూ పావురాళ్ళ మధ్యలోకి కలిశాయి.

“బయటికెళ్ళి ఏవన్నా తిందాం” అన్నాడు.

మాటాడతానే లేచింది.

బయటికొచ్చిన ఇద్దరూ రోడ్డుకి ఎడం పక్కనే కిలోమీటరు వైన నడుచుకుంటూ ఆ నెక్లెస్ రోడ్లో ఉన్న ఈట్ స్ట్రీట్ (ఆ రెస్టారెంట్ పేరది)లో కెళ్ళారు.

ఎంట్రన్స్ టైల్స్ మీద వైకుంఠసాళి వేసుంది. డార్క్ మిక్స్డ్ కలర్ టైల్స్ని. స్తంభాలకి వైలెట్, ఆకుపచ్చ రంగులేసున్నాయి. యూరోపియన్ కంట్రీస్ ఇన్ఫ్లూయెన్స్ బాగా కనిపిస్తుంది ఇంటీరియర్ డెకరేషన్లో. లోపలికళ్లే నిజంగానే స్ట్రీట్లాగుంది. సబ్నే, పిజ్జాహాట్, మినర్వా కాఫీషాప్, కాఫీ డే, ఓక్ ఆఫ్ హైదరాబాద్, చాక్లెట్ హాట్ వాళ్ళ బ్రాంచెస్ వరసగా ఉన్నాయి ఆ వీధిలో. సపరేట్గా ఉన్న ఒక స్టాల్లో హాట్ అమెరికన్ స్వీట్ కార్స్ అమ్ముతున్నాడో కుర్రాడు. చిలకజోస్యం చెప్పేవాడొకడు తన సరంజామాతో నవ్వుతూ కూర్చున్నాడు. హుస్సేన్ సాగర్ కి ఎదురుగా చాలా వెడల్పుగా ఉన్న ఆ రెస్టారెంట్ కి రెండు పక్కలా రెండు ఎల్.జి. ఎక్స్ కేన్వాస్ హోమ్ థియేటర్స్ టీవీలున్నాయి. వాటిలో ఇండియా*జింబాబ్వే క్రికెట్ మేచ్ వస్తుంది. ఇక టేబుళ్ళ మీద పల్లపల్లగా అమ్మాయిలూ అబ్బాయిలూ... డవ్ లవ్ అయిపోతున్న కల్పరంతా అక్కడుంది. రెస్టారెంటు హుస్సేన్ సాగర్ కి ఫేస్ చేసి ఉంది గాబట్టి గాలెలాగూ వస్తుందనేమా ఫెన్లు బిగించలేదు. వుక్కగా ఉంది. లేక్ అంచున వరసగా ఎర్రెంజ్ చేస్తున్న టేబుళ్ళలో ఇద్దరు మట్టుకే కూర్చునే సదుపాయం గల టేబుల్ దగ్గరకెళ్ళి కూర్చున్నారు.

“ఏం తింటారు?” అడిగేడు చందర్.

ఏవన్నా పర్లేదంది పరిమళ.

సబ్నే షాన్కెళ్ళి రెండు ఆల్నెజ్ ఆలూపేటీ సబ్స్, డైట్ కోక్ తెచ్చేడు.

తినడం మొదలెట్టిన పరిమళ చందర్ పేవర్ ప్లేట్లోంచి ఆల్సైన్ సీసెస్ తీసుకుని తింటా “ఇవంటే నాకిష్టం” అంది. “సెపరేట్గా పట్రానా’ అంటే వద్దంది.

అలా ఆ మనిషి తన పళ్ళెంలోంచి చొరవగా తీసుకుంటుంటే అది తనకెంతో ఇష్టమైన పని లాగని పించింది.

కాస్త గాలాడక చందర్ నుదురు మీద పట్టి కారుతున్న చెమటని తన చీర కొంగుతో సుతిమెత్తగా తుడుస్తుంది పరిమళ.

చాలా ధిల్లయిపోయి చాలా ఎగ్జటయిపోయి ఆ మనిషినే చూస్తున్నాడు. తన భార్య ఎప్పుడూ అలా చెయ్యలేదు. ఆమె నేచరకి ఈరకం స్పృహ తెలీదు. అలాంటిది ఎవరో ఇప్పుడే పరిచయమైన ఈ పరిమళేంటి లాగ? గతంలో ఎప్పుడో ఎక్కడో ఏదైనా సంబంధముందా ఈ మనిషితో?... అర్థం గావటం లేదు.

తింటుంటే మధ్యలో “మంచిచిళ్ళు తెస్తాను ఈసారి మీరు లేవకండి” అనెళ్ళి రెండు ఒన్ లీటరు అక్వాసినా బాటిల్లు తెచ్చింది.

తినడం, తాగడం అయ్యేక తనకేసి చూస్తూ “మెడిటేషన్ చెయ్యండి... ఒకమ్మాయి ప్రతిరోజూ భగవంతుడికి ఉత్తరాలు రాసేదంట. లెటర్స్ టు గాడ్ అది ఒక రకమైన మెడిటేషనే అని ఒక లెక్చర్ లో అంటాడు ఓషో” అంది పరిమళ.

మాటాడ్డం మొదలెట్టింది పరిమళ. “ఆ ఒంటరితనాన్ని బ్రేక్ చేసి బెర్నార్డ్ బెర్ట్లాలుచ్చి తీసిన బి సీజ్ట్, విన్సెంట్ వార్డ్ డైరెక్ట్ చేసిన వాట్ డ్రీమ్స్ మే కమ్ సినిమాలు చూడండి. మిక్స్చుడన్నా అవకాశం వుంటే ఎక్కడన్నా టైమ్ దొరికితే కాల్ ఆఫ్ ద వేలీ, మొజార్ట్ సింఫనీ నెం.41 జూబిటర్ వినండి. అప్పుడు జీవితం వ్యర్థం అనిపించదు.



అర్థం కానిదనిపించదు. మీకూ బతకాలనిపిస్తుంది. ఆయుషు పెంచమని ఆ దేవదేవుణ్ణి, ఆదిదేవుణ్ణి కోరాలని పిస్తుంది.” ఇలా ఆమె పల్లవీ చరణాల నిబంధన లేకండా ట్యూన్ చేసిన ఒక లాంగ్ పోయెమ్ని పాడుతున్నట్టు పోతుంది.

ఒకానొక తన్మయత్వంలో పడిపోయి వింటున్నాడు చందర్. రంగురంగుల లవ్ బర్డ్స్ తన తలమీద వాలి పాపిట రుప్పి గూడు కట్టుకుంటున్నాయి. మోచేతుల మీద వాలిన బూడిదరంగు పావురాళ్ళు ముక్కుల్లో పొడుస్తున్నాయి. ఇంతలో వచ్చి టేబుల్ మీద వాలిన నెమలి అమాంతంగా పురివిప్పేసి తన మీద ఎండ పడకండా కాస్తుంది. కుందేళ్ళూ, లేడిపిల్లలు చుట్టూ కల తిరుగుతూ ఆడుకుంటున్నాయి. వీటిలో పాటు చల్లటి గాలి రింగులు తిరుగుతూ వచ్చింది. వాళ్ళ టేబుల్ కి అటూ ఇటూ ముందు వెనకా ఉన్న టేబుల్స్ మీది జనం టీవీల్లో చొస్తున్న డిజిటల్ సరౌండ్ మ్యూజిక్ విని ఎంజాయ్ చేస్తుంటే, పరిమళకీ తనకీ మట్టుకి అవేం వినిపించడం లేదు.

సాయంత్రం అయ్యింది. గాలి బాగా వీస్తుంది. ఈట్ స్ట్రీట్ రెస్టారెంట్ ని ఆన్సి ఉన్న ఏ.పీ. టూరిజం వాళ్ళ బోట్లు తిరగడం మొదలెట్టాయి హుస్సేన్ సాగర్లో.

“మనమూ వెళ్దామా?” అన్నాడు చందర్.

పదమంది.

లేస్తుంటే పావురాళ్ళు నెమళ్ళు గాలిలోకెగిరి పోయాయి. జింకలూ కుందేళ్ళూ పారిపోయాయి.

ఆ రెస్టారెంట్ దాటేక హుస్సేన్ సాగర్ లోకి వేసున్న చెక్కవంతెన ఎక్కి టూరిజం వాళ్ళ బోట్ ఎక్కేరిద్దరూ. గాలి బాగా ముదిరింది. చాలా జంటలతో పాటు చాలా ఫేమిలీస్ వాళ్ళ పిల్లలు కూడా ఎక్కారు బోట్ మీద. కాసేపటికి జనంతో నిండిపోయింది.

మెలికలు తిరిగి వీస్తున్న గాలిలాగ ఒకటే సందడి. దూరంగా సూర్యాస్తమయమవుతుంది. పక్షులూ, నెమళ్ళూ, లేళ్ళూ మళ్ళీ ప్రత్యక్షమయ్యాయి.

తనూ పరిమళా సవరేట్ గా వున్న ఒక టేబుల్ మీద కూర్చున్నాక వీస్తున్న గాలినీ చుట్టూ ఉన్న నీళ్ళనీ దూరంగా ఉన్న మల్టీస్టోర్డ్ బిల్డింగ్స్ లో వెలుగుతున్న దీపాల్నీ చూస్తూ హాయిగా నవ్వుతూ “ఎప్పుడన్నా మదనపల్లి వెళ్ళేరా?” అడిగింది పరిమళ.

“లేదు ఏం?” అన్నాడు చందర్.

“ఐతే హార్వలీ హిల్స్... రాగూర్ జనగణమన ట్యూన్ చేసిన రిషీవేలీ స్కూల్ చూసి వుండరు” అంది “చూశ్చేదు” అన్నాడు.

“ఎందుకు అడుగుతున్నానంటే... జిడ్డు క్రిష్ణమూర్తి స్లేసది... ఒక లెక్కర్లో ఆయనేమంటారో తెల్పా... మొనాటనీని బ్రేక్ చెయ్యమంటారు... నిత్యం... అదే గది... అవే గోడలు... అవే బాధలు... అదే భార్య అని మొనాటనన్ గా ఫీలవకండా వాటినీ కొత్తగా చాలా ఫ్రెష్ గా చూడమంటారు. దానికి మెడిటేషన్ అవసరం. అదేగానీ చేస్తే ఏమిటీ జీవితం ఏమిటీ బంధాలూ... ఏమిటీ రోత? అనే ప్రశ్నలుండవు” అంది. ఇంకా చాలా చెబుతూనే ఉంది.

రంగుల లవ్ బర్డు, పావురాళ్ళు, నెమళ్ళు, జింకలూ, గోరువంకలూ తన చుట్టూ తన శరీరమంతా ఆవరించాయి. సున్నితంగా తనని పొడుస్తున్నాయి. ఒక తన్మయత్వానికి గురిచేస్తున్నాయి. ఒకానొక జ్ఞానోదయం కలగజేస్తున్నాయి.

గాలి ముమ్మరంగా వీస్తుంది. చీకటి పడ్డం మొదలెట్టింది. దూరంగా భవనాల్లో దీపాలకాంతులు పెరుగుతున్నాయి.

పరిమళ శ్రావ్యంగా మాటాడ్చానే ఉంది.

చాలాసేపు గడిచింది. చీకటి బాగా చిక్కబడింది.

హుస్సేన్ సాగర్ చుట్టూ చాలాసేపు తిరిగిన బోటు ఎక్కడ బయల్దేరేరో అక్కడికొచ్చి ఆగింది. అంతా దిగిపోయారు.

ఆ చీకట్లో దశమినాటి జాబిలీలా నవ్వుతూ శలవు తీసుకుంటున్న పరిమళ కూడా పక్షులూ, కుందేళ్ళూ, నెమళ్ళూ, జింకలూ వెళ్ళిపోయాయి.

ఇప్పుడు తన మనసు నిండా ఆమె. ఆ పరిమళనే తల్చుకుంటూ ఇంటికి బయల్దేరేడు.

ఇంటికొచ్చిన కాస్సేపటికి పూరెళ్ళిన జనం దిగిపోయారు.

మళ్ళీ మామూలే. కిషన్ రెడ్డి భార్య తాగి కోట్లాడుకుంటున్న మాటలు బయటికి వినిపిస్తున్నాయి. ఇంకో గదిలో మరదలు సబితారెడ్డి వింటున్న పాత హిందీ పాటలు వినిపిస్తున్నాయి.

చాలాసేపు రెడ్ వైన్ తాగిన రేణూకి గ్రీన్ పార్క్ లో మిడ్ వైట్ బిర్యానీ తిందామా అని ఎవరో ఫోన్ చేస్తే కారేసుకు బయల్దేరింది.

చందర్ ఆ పరిమళనే తల్చుకుంటున్నాడు. ఆ నవ్వునే తల్చుకుంటున్నాడు. ఆ జ్ఞాపకాల్తోనే ఆడుకుంటున్నాడు. ఆమె చేసిన జ్ఞానోదయాన్నే పాడుకుంటున్నాడు.

మర్నాడు పొద్దుట పూజగదిలో నవ్వుతూ తనని ఆశీర్వదిస్తున్న గాయత్రీదేవి ముఖం కేసి చూసేక... ఆశ్చర్యంతో అలాగుండిపోయేడు.

అమ్మవారి ముఖం నిన్న కనిపించి మాయమైన పరిమళ ముఖం ఒకేలాగున్నాయనిపించింది. అది భ్రమో నిజమో అర్థం కావడం లేదు. ఆ తర్వాత ఎన్నిసార్లు సంజీవయ్య పార్కుకెళ్ళి వెతికినా టైమ్ పాస్ అమ్మాయిలు చాలామంది కనిపించేరుగానీ, నవ్వే ఆ పరిమళ మాత్రం మళ్ళీ కనిపించలేదు.

స్వాతి సపరివారపత్రిక

